

Türkmenistanyň daşary işler ministriniň orunbasary Ahmet Gurbanow 3-nji dekabrdä Ykdysady Hyzmatdaşlyk Guramasynyň (YHG) Daşary işler ministrleriniň Geňeşiniň 28-nji mejlisine gatnaşdy. Çäre Eýranyň Meşhed şäherinde geçirildi. Bu barada Türkmenistanyň DIM-niň metbugat gullugy habar berdi.

Çykyşynda Ahmet Gurbanow “YHG 2025-e çenli Garaýyş” we “Aşgabat Konsensusy üçin Hereketler” atly konseptual resminamalaryň täze hakykatlara uýgunlaşmak üçin berk platforma döredendigini, ýakyn geljek üçin bilelikdäki işiň anyk ugurlaryny kesgitleýändigini nygtady. Şunuň bilen baglylykda, ol YHG çäklerinde hyzmatdaşlygyň ileri tutulýan ugurlary boýunça Türkmenistanyň pozisiýasyny we YHG-ny ösdürmek strategiýasy boýunça teklipleri hödürledi.

Türkmen diplomaty, hususan-da, ulag, logistika we energetika ugurlarynda hyzmatdaşlygy ösdürmegiň ähmiýetini belledi. Gurbanow önümçilik liniýalaryny döretmek, serhet we sebit söwdasynyň mümkinçiliklerinden peýdalanmak arkaly senagat hyzmatdaşlygyny giňeltmegiň kabul ederligini, kiçi we orta telekeçilikde hyzmatdaşlygy işjeňleşdirmegiň zerurdygyny belledi. Şeýle hem ol azyk howpsuzlygyny üpjün etmek, döwletara gatnaşyklaryň konstruktiv modellerini ösdürmek boýunça YHG bilen halkara jemgyýetçiliginiň tagallalaryny birleşdirmegiň ähmiýetini nygtady.